

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ prathamaskandhē ṣaṣṭhō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ prathamaskandhē ṣaṣṭhō'dhyāyaḥ ॥

sūta uvāca

ēvaṃ niśamya bhagavān dēvarṣerjanma karma ca |
bhūyaḥ papraccha taṃ brahman vyāsaḥ satyavatīsutaḥ || 1 ||

vyāsa uvāca

bhikṣubhirvipravasitē vijñānādēṣṭrbhistava |
vartamānō vayasyādyē tataḥ kimakarōdbhavān || 2 ||

svāyambhuva kayā vṛtṭyā vartitaṃ tē paraṃ vayaḥ |
kathaṃ cēdamudasrākṣiḥ kālē prāptē kalēvaram || 3 ||

prākkalpaviṣayāmētāṃ smṛtiṃ tē surasattama |
na hyēṣa vyavadhātkāla ēṣa sarvanirākṛtiḥ || 4 ||

nārada uvāca

bhikṣubhirvipravasitē vijñānādēṣṭrbhirmama |
vartamānō vayasyādyē tata ētadakāraṣam || 5 ||

ēkātmajā mē janani yōṣinmūdhā ca kiṅkarī |
mayyātmajā'nanyagatau cakrē snēhānubandhanam || 6 ||

sāsvatantrā na kalpā'sīdyōgakṣēmaṃ mamēcchatī |
īśasya hi vaśē lōkō yōṣā dārumayī yathā || 7 ||

ahaṃ ca tadbrahmakulē uṣivāṃstadapēkṣayā |
digdēśakālāvyutpannō bālakaḥ pañcahāyanaḥ || 8 ||

ēkadā nirgatāṃ gēhādduhantīm niśi gāṃ pathi |
sarpō'daśatpadā sprṣṭaḥ kṛpaṇāṃ kālacōditaḥ || 9 ||

tadā tadahamīśasya bhaktānāṃ śamabhīpsataḥ |
anugrahaṃ manyamānaḥ prātiṣṭhaṃ diśamuttarām || 10 ||

sphītāñjanapadāṃstatra puragrāmavrajākarān |
khēṭakharvaṭavāṭīśca vanānyupavanāni ca || 11 ||

citradhātuvicitrādrīnibhabhagnabhujadrumān |
jalāśayāñchivajalānnalinīḥ surasēvitāḥ || 12 ||

citrasvanaiḥ patrarathairvibhramadbhramaraśriyaḥ |
nalavēṇuśarastambakuśakīcakagahvaram || 13 ||

ēka ēvātiyātō'hamadrākṣaṃ vipinaṃ mahat |
ghōraṃ pratibhayākāraṃ vyālōlūkaśivājiram || 14 ||

pariśrāntēndriyātmāhaṃ tṛṭparitō bubhukṣitaḥ |
snātvā pītvā hradē nadyā upasprṣṭō gataśramaḥ || 15 ||

tasminnirmanujē'ranyē pippalōpastha āsthitaḥ |
ātmanā'tmānamātmasthaṃ yathāśrutamacintayam || 16 ||

dhyāyataścaraṇāmbhōjaṃ bhāvanirjitacētasā |
autkaṇṭhyāśrukālākṣasya hr̥dyāsīnmē śanairhariḥ || 17 ||

prēmātibharanirbhinnapulakāṅgō'tinirvṛtaḥ |
ānandasamplavē līnō nāpaśyamubhayaṃ munē || 18 ||

rūpaṃ bhagavatō yattanmanaḥkāntaṃ śucāpaham |
apaśyan sahasōttasthē vaiklavyāddurmanā iva || 19 ||

didṛkṣustadahaṃ bhūyaḥ praṇidhāya manō hṛdi |
vīkṣamāṇō'pi nāpaśyamavitṛpta ivāturaḥ || 20 ||

ēvaṃ yatantaṃ vijanē māmāhāgōcarō girām |
gambhīraślakṣṇayā vācā śucaḥ praśamayanniva || 21 ||

hantāsmiñjanmani bhavānmā māṃ draṣṭumihārhati |
avīpakvakaśāyāṇāṃ durdarśō'haṃ kuyōginām || 22 ||

sakṛdyaddarśitaṃ rūpamētatkāmāya tē'nagha |
matkāmaḥ śanakaiḥ sādhuḥ sarvān muñcati hṛcchayān || 23 ||

satsēvayādīrghayā tē jātā mayi dṛḍhā matiḥ |
hitvāvadyamimaṃ lōkaṃ gantā majjanatāmasi || 24 ||

matirmayi nibaddhēyaṃ na vipadyēta karhicit |
prajāśarganirōdhē'pi smṛtiśca madanugrahāt || 25 ||

ētāvaduktōpararāma tanmaha -
dbhūtaṃ nabhōliṅgamaliṅgamīśvaram |
ahaṃ ca tasmai mahatāṃ mahīyasē
śīrṣṇāvanāmaṃ vidadhē'nukampitaḥ || 26 ||

nāmānyanantasya hatatrapaḥ paṭhan
guhyāni bhadrāṇi kṛtāni ca smaran |

gāṃ paryaṭaṃstuṣṭamanā gatasprahaḥ

kālaṃ pratīkṣan vimadō vimatsaraḥ || 27 ||

ēvaṃ kṛṣṇamatērbrahmannasaktasyāmalātmanaḥ |

kālaḥ prādurabhūtkālē taḍitsaudāmanī yathā || 28 ||

prayujyamānē mayi tāṃ śuddhāṃ bhāgavatīm tanum |

ārabdhakarmanirvāṇō nyapatatpāñcabhautikaḥ || 29 ||

kalpānta idamādāya śayānē'mbhasyudanvataḥ |

śīsayiṣōranuprāṇaṃ viviśē'ntarahaṃ vibhōḥ || 30 ||

sahasrayugaparyantē utthāyēdaṃ sisṛkṣataḥ |

marīcimīsrā ṛṣayaḥ prāṇēbhyō'haṃ ca jajñirē || 31 ||

antarbahiśca lōkāṃstrīn paryēmyaskanditavrataḥ |

anugrahān mahāviṣṇōravighātagatiḥ kvacit || 32 ||

dēvadattāmimāṃ viṇāṃ svarabrahmavibhūṣitām |

mūrcchayitvā harikathāṃ gāyamānaścarāmyaham || 33 ||

pragāyataḥ svavīryāṇi tīrthapādaḥ priyaśravāḥ |

āhūta iva mē śīghraṃ darśanaṃ yāti cētasi || 34 ||

ētaddhyāturacittānāṃ mātrāsparsēcchayā muhuḥ |

bhavasindhuplavō drṣṭō haricaryānuvarṇanam || 35 ||

yamādibhiryōgapathaiḥ kāmalōbhahatō muhuḥ |

mukundasēvayā yadvattathā'tmāddhā na śāmyati || 36 ||

sarvaṃ tadidamākhyātaṃ yatprṣṭō'haṃ tvayānagha |

janmakarmarahasyaṃ mē bhavataścātmatōṣaṇam || 37 ||

sūta uvāca

ēvaṃ sambhāṣya bhagavānnāradō vāsavīsutam |

āmantrya vīṇāṃ raṇayan yayau yādṛcchikō muniḥ || 38 ||

ahō dēvarṣirdhanyō'yaṃ yatkīrtiṃ śārṅgadhanvanaḥ |

gāyan mādyannidaṃ tantryā ramayatyāturaṃ jagat || 39 ||

*|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
prathamaskandhē vyāsanāradasaṃvādē śaṣṭhō'dhyāyaḥ ||*